

بسم الله الرحمن الرحيم

د غونډې خبرې

هغه گران بيه ميراث چې اهلبیتو(ع) له ځانه وروسته پریخی دی او د هغوي لارویانو هغه له ورک شوني څخه ساتلی دی د مکتب یوه کامله بیلگه ده چې د اسلامي علومو بیلا بیلې څانگې لري. او د علم ډیر ترې یې له دې چینې خړوب کړي دي. او داسې عالمان او پوهان یې اسلامي امت ته ورکړي دي چې د اهلبیتو(ع) د علمونو په رڼا کې په اسلام باندې د بیلا بیلو سوالونو، شبهو فکري بې لاریو ځواب ورکړي، او په تېر شوي پېړیو کې یې د سوالونو د ټولو نه ښه ځوابونه او د مشکلاتو د حل لارې ښودلي دي.

د اهلبیتو(ع) نړیوالی غونډې - لپاره د دې چې دا ذمه واري یې اختسې ده - د رسالت له حریمه او د حقو اعتقاداتو نه دفاع ته وړاندې شوی ده. هغه حقیقتونه چې د بیلا بیلو فرقو، مذهبونو او د اسلام مخالفو خلکو همیشه د هغې په مخالفت کې کوښښ کړی دی. د اهلبیتو نړیواله غونډه په پاکې لارې کې، ځان د اهلبیت (ع) د ریښتني لارویانو او شاگردانو څخه گڼي، هغه شاگردان چې همیشه دې تهمتونو لري کولو ته تیار وو او دا کوښښ کوي چې په هره زمانه کې د زمانې د غوښتنو مطابق د دې جنگ په لومړي سر پاتي شي.

هغه تجربې چې په دې ښه د اهلبیتو(ع) د مکتب د پوهانو په کتابونو کې ذخیره شوې او راټولې شوې دي، د هغې مثال نه ملاویږي. ځکه چې دا تجربې او دلیلونه چې ټول د عقل سره سم او له بې ځایه تعصبه پاک دي، متخصصان او پوهان او عاقلان داسې مخاطب کوي چې د هغوي عقل او پاک فطرت دا دلیلونه ومني او قبول یې کړي.

د اهلبيتور(ع) نړيوالې غونډې دا کونښن کړې دی چې د دې تجربو نوې ټوک، د دې زمانې د محققانو، ليکوالانو او د هغه کسانو چې د اهلبيتور(ع) مذهب يې قبول کړې دی، کتابونه چاپ کړي او د حقيقت د چينې تېرو ته يې وړاندې کړي.

دې غونډې د شيعه وو د تېر شويو عالمانو ليکل شوې کتابونه او تحقيقات هم چاپ کړي دي چې دا کتابونه به هم د حقيقت د لټوونکو لپاره د يو خوږې چينې په شان وي. او په دې زمانه کې چې عقل په تکامل او پوره کيدو دی، د اهلبيتور(ع) هغې حقيقتونو ته چې د نړيوالو لپاره يې د تحفی غونډې پريځي دي غوږ کيدې.

هيله لرو چې د دې غونډې د کتابونو لوستوونکي به مونږ له خپلو قيمتي وړاندیزونو او ښو نيوکو څخه خبر کړي.

همدارنگ ټولو مؤسسو، پوهانو او ژباړه کوونکو ته بلنه ورکوو چې د گران پيغمبر(ص) دين په خپرونې کې له مونږ سره مرسته وکړي.

له خدايه دا سوال کوو چې زمونږ دا وړکې غونډې کونښن په خپلې درگاه کې قبول کړي او د اخري امام مهدي (عجل الله تعالي فرجه الشريف) د سوري لاندې نور توفيق هم راکړي.

دې ځاي کې مناسبه گڼو چې د خوږ استاد بناغلي عبدالرحيم دراني څخه مننه وکړو چې د دې کتاب په ژباړې کې يې له مونږ سره مرسته وکړه او همدارنگ له هغې کسانو چې د دې کتاب په پوره کيدو کې يې له مونږ سره مرسته کړې، په بيله توگه هغه کسان چې د ترجمې په اداره کې کونښن کوي.

د اهلبيتور(ع) د نړيوالې غونډې
فرهنگي معاونت

لنډه پیژنگلو:

نوم:	علی
لقب:	امیرالمومنین
د پلار نوم:	ابو طالب
د اولادې شمیر:	دولس زامن، شپاړس لونیې
د مور نوم:	فاطمه بنت اسد
د زوکړې نیټه:	د رجب د میاشتې ۱۳ (هاتې د کال ۲۳)،
د امامت دوره:	دیرش کاله
عمر:	درې شپيته (۲۳) کاله
د شهادت نیټه:	د روژې د میاشتې یوویشتمه (۲۱)،
قاتل:	ابن ملجم
زیارت:	نجف اشرف (عراق)
د اولادې شمیر:	دولس زامن، شپاړس لونیې

زوکړه

ابن قضب وايي د عبدالمطلب له ځوي او پيغمبر (ص) له تره عباس او ځينو نورو کسانو سره د خدای د کور مخې ته ناست وو. د اسد لور فاطمه د خدای د کور په وړاندې ودریده او وې ويل "ای پاکه خدایه! په تا، ستا په پيغمبرانو او د هغوي په کتابونو چې مې پرې ایمان راوړی دی، د خپل نیکه حضرت ابراهیم (علیه السلام) د وینا تصدیق کوم هماغه چې دا کور یې ستا په حکم جوړ کړو. تا ته په هغه او په دې ماشوم چه زما په خپته کښې دی قسم درکوم چه د ده زېږېدا ماته اسانه کړې. په دې وخت مو یو داسې منظر ولید چه سترگې مو غړیدلې او حق حیرانې پاتې شوې. د خدای د کور دیوال وچاوده، هغه گرانه بي بي د خدای کور ته ورننوته او دیوال بیا روغ شو. په

بیرې سره پاڅیدو چې د خدای د کور ور خلاص کړو خو خلاص مونه کړی شو. او پوه شو چې په دې کښې د خدای حکمت دی.

څلور ورځې پس هغه قدرمنه بي بي د خدای له کوره راووته، یو ماشوم بي په غيږ کښې و چې نازیده پرې او ویل بي چې یو غیبی پیغام بي اوریدلی دی. چې په دې نوزیرې "علی" نوم کیږده. دا پینسه دهاتی د کال (عام الفیل) په دیرشمه (له هجرت ۲۳ کاله مخکې) د رجب په دیارلسمه نیټه د جمعې په ورځ وشوه.

وروکوالی او د پیغمبر (ص) لمنه

امام علی (ع) خپل وروکوالی داسې انځوروي.

په وروکوالي کښې به پیغمبر (ص) زه په خپل غيږ کښې نیولم، له سینې سره به بي جوختولم، ډوډۍ به بي ژوله او ماته به بي خپې کې راکوله او د خپل بدن د معرفت خوشبو به بي په ما بویولو. د دوي په برکت ما چرته دروغ ونه ویل او غلط کار مې ونه کړو. خدای پاک له خپل پیغمبر (ص) سره د تي رودلو له وخته وروسته لوي لوي فریښتې ملگرې کړې چې شپه او ورځ له نړۍ سره د نیکیو په لارو کې د هغوي ملگرې وې. ما به هم د پیغمبر (ص) په پل، پل کینسود او د هغه به مې داسې

پیروی کوله لکه چې یو ماشوم بچی د خپلې مور کوي. د اسلام قدرمن پیغمبر (ص) ته له بعثته وروسته تر دریو کلونو پورې د اسلام د څرگندولو حکم نه و شوی. په دغه موده کښې یوازې یو څو کسانو په هغوي ایمان راوړو چې په سپرو کښې لومړی کس حضرت امام علی (ع) و. چې د پیغمبر (ص) د ملگرتیا اعلان یې وکړ.

کله چې دا ایت "وَ اَنْذِرْ عَشِيْرَتَكَ الْاَقْرَبِيْنَ" (خپل نزدې خپلوان وویروه) نازل شو نو حضرت امام علی (ع) د پیغمبر (ص) په حکم سره څلویښتو خپلوانو ته بلنه ورکړه او ډوډۍ ته یې راوغوښتل چې ابولهب، عباس او حمزه هم پکښې شامل وو، هغه ډوډۍ چې د یو کس لپاره هم کافي نه وه، څلویښتو تنو وخوره. ټول پرې ماړه شول او بیا هم پاتې شوه. او کله چې پیغمبر (ص) وغوښتل چې هغوي ته د اسلام بلنه ورکړي نو ابولهب وویل "محمد په تاسو جادو کړی دی" او دده ددې خبرې په نتیجه کښې موجود کسان د حضرت محمد (ص) له خوا و شا خواره شول.

پیغمبر (ص) سبا بیا هماغه شان ډوډۍ ورکړه او له ډوډۍ وروسته یې وفرمایل: "ای د عبدالمطلب بچيو! په دنیا کښې داسې څوک نشته چې تر هغه څه چې ما تاسو ته راوړي دي، بڼه څیز درته راوړي. ما تاسو ته ددې او د هغه جهان بڼیگره راوړې ده. خدای پاک ماته حکم را کړی دی چې تاسو هغه ته

راوبلم نو په تاسو کښې به له ما سره څوک مرسته وکړي چې
زما ورور، وصي او خليفه شي؟"

پيغمبر(ص) خپله خبره درې ځلې تکرار کړه او هر ځل
يوازې حضرت علي(ع) پاڅيد او خپل چمتووالي يې اعلان
کړو.

بيا پيغمبر(ص) وفرمايل "دې زما ورور، وصي او خليفه
دی، دده خبره اورئ او منئ ئې"

امام علی (ع) د هجرت په لومړۍ شپه

کله چې خاتم الانبياء حضرت محمد(ص) اسلام څرگند کړو
قریشو ته خطرناک ښکاره شو. د قریشو مشران په "دارالندوة"
کښې راغونډه او د پيغمبر(ص) په شهيدولو صلاح شول او وې
ټاکل چې له هرې قبيلې يو يو کس يوځای شي د شپې د
پيغمبر(ص) په کور يرغل وکړي او هغه مبارک شهيد کړي.

خداي پاک خپل پيغمبر(ص) خبر کړ او حکم يې ورکړو چې
په هغه شپه هجرت وکړي. پيغمبر(ص) حضرت امام علي(ع) ته
د خداي حکم واورولو او حکم يې ورته ورکړو چې د هجرت
په شپه د هغوي په کټ کښې ځملي، خو داسې چې څوک پوه
نه شي چې څوک ملاست دی.

حضرت امام علي(ع) په خپلې سربښندنې سره د
پيغمبر(ص) د ژوند او سر حفاظت وکړو او دا لويه خطره يې

په خپل ځان واخسته. دا کار دومره په زړه پورې او لوی ؤ چې
 خدای پاک په دې حقله دا ایت نازل کړو "وَمِنَ النَّاسِ مَن يَشْرِي
 نَفْسَهُ ابْتِغَاءَ مَرْضَاةِ اللَّهِ وَاللَّهُ رَؤُفٌ بِالْعِبَادِ"^۱

"په خلقو کښې ځینې داسې کسان شته چې د خدای په لار
 کښې خپل سر او ژوند خرڅوي او خدای په خپلو بندگانو
 مهربان دی"

شپه راغله او د تیاري لمن خوره شوه. په قتل گمارل شویو
 کسانو د پیغمبر (ص) کور کلابند کړو. د خدای رسول (ص) د
 سوره یسین ځینې ایتونه له ځان سره وویل، له کوره راووت
 او له مکې بهر د ثور د غار په خوا روان شو.

قاتلانو په وتلو تورو سره د پیغمبر (ص) په بستري یرغل
 وکړو. حضرت امام علی (ع) راپاڅید او په بستري کښې
 کښیناست قاتلانو په حیرانتیا سره وپوښتل "محمد چرته
 لاړ؟"

حضرت امام علی (ع) ورته وفرمایل "ولې تاسو زه په هغه
 څوکیدار کړی ؤم چې له ما بې پوښتنه کوئ؟"
 کفارو په حضور (ص) پسې ډیر تکل وکړو خو ناامید شول.

امام علی (ع) د پیغمبر (ص) امین

گران رسول حضرت محمد (ص) د قریشو امانت ساتوونکې و ټولو به ورسره خپل امانتونه کینسودل خو کله چې هجرت ته مجبور شو نو په خپلې کورینې کښې ورته تر حضرت علی (ع) زیات امانت ساتونکی او امین څوک ښکاره نه شو نو هغه یې خپل ځای ناستی وټاکه چې د خلقو امانتونه هغوي ته ورسوي، قرضونه یې ورکړي او بیا د هغوي ښځې او ماشومان مدینې ته راولي.

حضرت امام علی (ع) د دغو ټولو کارونو تر سره کولو وروسته له خپل مور بي بي فاطمې، د پیغمبر (ص) له لور بي بي فاطمې، د زبیر له لور چې د هغې نوم هم بي بي فاطمه ؤ او له نورو ښځو او ماشومانو سره د مدینې په لور راوان شو. په لاره کښې یې د مکې اتو تنو کفارو لاره ونيوله خو حضرت امام علی (ع) د ټولو سره مقابله وکړه هغوي یې پسې واخستل او چې کله مدینې ته ورسید نو گران رسول (ص) خپل کور ته بوتللو.

امام علی (ع) او د خدای په لار کښې جهاد

اسلام د سولې پخلاينې دین دی او له سړي وژنې او مرگ ژوبلې سره موافق نه دی او د هغه لپاره چې په لوي لاس او

قصدا او بي دليله كوم ايمانداره كس ووژني د هميشني عذاب سزا مقرره كړې ده. خو سره د دې، اسلام د خپل هر اړخيزوالي او بشپړتيا له امله يو نړيوال دين دی نو پكار ده چې ټول يې ومني.

خرگنده ده چې هماغه كسان چې د اسلام له سپيڅلو اصولو او سمو طريقو څخه يې گټو ته خطر وه، له اسلام سره مقابلي ته پاڅيدل او خدایي پاك همدغو ظالمانو، بنكيلاك گرو او زيبيناك گرو سره د مقابلي لپاره د جهاد حكم وركړو. چې له هغو كسانو سره چې له اسلام سره د بنموني لري او اسلام له منځه وړل غواړي مقابله وشي.

همدا راز عقل هم واي چې كله درباندي تيري زياتی وشي نو پكار ده چې د ځان دفاع وكړي او دا هم د جهاد يوه څانگه ده چې عقل، فطرت او انصاف پرې حكم كوي.

د خدایي د رسول (ص) اكثره جنگونه همداسې وو. او حضرت امام علی (ع) په دغو اكثرو جنگونو كښې شريك ؤ او له خدايه پرته له بل چا نه ويريده. هغه به په جنگونو كښې بيرغوال، مخكښ، نه ستړی كيدونكى، بې ساری او بې مثال ؤ.

د زمري په شان به يې حمله كوله، د تندر غوندي به په دښمن ورپريوته د دښمن لښكر به يې داسي له منځه وړه لكه طوفان چې خاورې او خشاك له ځان سره وړي. په شا باندي يې زغر نه لرله ځكه چې هيڅكله به يې دښمن ته نه شا كوله او له

جنگه به نهټنښتيدۀ. د تيري توري گزار يې د دښمن لپاره د مرگ غبرؤ او دويم گزار ته يې حاجت نه درلود. راحئ چې په تاريخ کښې په ځينو جنگونو کښې د هغوي رول ته يوه ځغلنده کتنه وکړو.

حضرت امام علي (ع) د خندق په جنگ کښې

د اسلام دښمنان له بيلا بيلو گوندونو ډلو او قامونو راغونډ شول ټولو يو بل ته لاسونه ورکړل او فيصله يې وکړه چې په مدينې حمله وکړي او اسلام له منځه يوسي.

گران رسول (صلى الله عليه و اله وسلم) د سلمان فارسي رضی الله عنه په وړاندیز حکم ورکړو چې له مدينې گير چاپيره خندق (ژوره کنده) وکنئ.

دواړه لښکري يو بل ته مخامخ ودريدې. د عربو يو مشهور او نامتو جنگيالي عمرو بن عبدود چې اتيا کالن ؤ او ډير لوي پهلوان ؤ او په يوازې سر به له ديرشو څلويښتو کسانو سره جنگيدۀ. د کافرانو له لښکره راوت، غوريدۀ او ويل يې چې په تاسو کښې داسې نر شته چې زما مقابلې ته راووحې؟ حضرت امام علي (ع) راوړاندې شو.

عمرو ورته وويل "ستون شه، نه غواړم چې ودې وژنم" حضرت امام علي (ع) ورته وويل تا له خپل خداي سره ژمنه

کړې وه چې په قريشو کښې درنه څوک دوه حاجتونه وغواړي نو یو حاجت به یې مني.

عمرو: "هو! نو وایه حاجت دې څه دی؟" علي (ع): "لومړی دا چې اسلام ومنه، خدای ته راوگرځه او په پیغمبر حضرت محمد (ص) ایمان راوړه"

عمرو: "دغو ته حاجت نه لرم"

علي عليه السلام: "ښه نو بیا جنگ ته تیار شه"

عمرو: "گوره ستون شه، پلار دې زما د پلار دوست و،

ځکه نه غواړم چې ستا په وینو لاس رنګ کړم.

علي عليه السلام: "خو ما له خدای سره ژمنه کړې، ترڅو

چې ته خدای او حق ونه مني تا ووژنم"

عمر له اسه راکوز شو او په حضرت امام علی (ع) یې د

تورې گوزار وکړ. حضرت امام علی (ع) د هغه گوزار په خپل

ډال ستون کړ او بیا یې په یو گوزار سره هغه له کاره وويست

او هله یې ووژلو.

نورو چې کله دا حالت ولیده نو وتښتیدل. حضرت امام

علي (ع) بريالی راستون شو، پیغمبر (ص) په شا وتپولو،

شباباسی یې ورکړو او وې فرمایل: "ستا نننی گوزار د ثقلینو

یعني د ټولو مخلوقاتو له عبادت نه غوره دی ځکه چې ددې له

امله د کافرانو حوصلې او روحیې سستې شوې، سپک شول

او د مسلمانانو لپاره یې سر لوړي او عزت ډالی کړ.

د خيبر جنگ

پيغمبر حضرت محمد صلى الله عليه و اله وسلم له خپلو اصحابانو سره د يهوديانو د مرکز خيبر په لور راوان شو په دې جنگ كې د حضرت على عليه السلام سترگې خوږې وې او جنگ ته نه شو تللى.

د خداي رسول(ص) حضرت ابوبكر رضي الله عنه راوغوښت او د جنگ بيرغ (جنده) يې هغه ته ورکړ. ابوبكر رضي الله عنه له ځينو سپايانو سره جنگ ته لاړ خو ناکامه شو. صبا يې بيا حضرت عمر رضي الله عنه ته د جنگ بيرغ ورکړو خو هغه هم ناکامه راستون شو.

پيغمبر(ص) وفرمايل "صبا به زه بيرغ داسي کس ته ورکوم چې له خداي او رسول(ص) سره مينه لري. او خداي او د هغه رسول هم له هغه سره مينه لري او هغه به بريالی او سرلوري کيږي. بيا يې وفرمايل حضرت على عليه السلام راوالئ ورته وويل شول چې د هغه سترگې ډيرې سختې خوږې دي. وې فرمايل: خير دی او راؤې غوښتو. حضرت امام على عليه السلام راغی د خداي رسول(ص) ترې وپوښتل چې څه چل دی؟ على عليه السلام وويل سترگې او سر مې خوږيږي. د خداي رسول(ص) ورته دعا وکړه د هغه په سترگو کښی يې د خپلې مبارکې خلې لعاب واچول او په سر يې ورته لاس راکاږلو، د حضرت على عليه السلام د سترگو او سردرد ختم

شو، بيا يې سپين بيرغ ورکړو. حضرت علي عليه السلام بيرغ اوچت کړو او چې کله راوانیده نو پيغمبر(ص) ورته وفرمايل " خدای پاک درسره جبرائيل ملگری کړی او انشاءالله کاميابي ستا ده، خدای پاک د دنسمنانو په زړونو ويره اچولې ده او هغوي په خپل کتاب کنبې لوستي دي چې هغه کس چې دوي ته به ماتې ورکوي نوم يې (ايليا) علی دی. نو کله چې هغوي ته ورسيدې ورته ووايه چې زما نوم علی دی. انشاءالله چې خوار او ذليل به شي.

علي عليه السلام ميدان ته ورو دانگل. تر ټولو مخکښې د يهوديانو له يو لوتې پهلوان مرحب سره مخامخ شو او هغه يې د تورې په يو گوزار له ورڅه تير کړو.

يهوديانو چې کله د خپل مشر وژله وليده نو کلا ته دننه وتښتيدل او ور يې ځان پسې پورې کړو حضرت علي عليه السلام د وره خوا ته ورغی او هغه ور چې شلو کسانو به بنداوؤ او خلاصوؤ، په يوازې سر يې له خپل ځايه راوکنډلو او په هغه خندق يې کينسود چې يهوديانو له کلا گير چاپير کندي ؤ. مسلمانان ددغه ور په ذريعه له خندقه راواوريدل، کلا يې ونيوله او سر لورې راستانه شول.

د حضرت امام علی(ع) علم او پوهه

ابن عباس د پیغمبر(ص) له مبارکې خپلې وایې " علی زما په امت کښې تر ټولو پوهه او په فیصلې او قضاوت کښې تر ټولو لوړ دی." او دا هم د پیغمبر(ص) د خپلې خبره ده چې: "أَنَا مَدِينَةُ الْعِلْمِ وَ عَلِيٌّ أَبُهَا فَمَنْ أَرَادَ الْعِلْمَ فَلْيَقْتَبِسْهُ مِنْ عَلِيٍّ"

"زه د علم ښاریم او علی یې وړ دی څوک چې علم زده کول غواړي له علی یې زده کړي"

ابن مسعود هم وایي: "گران رسول(ص) علی علیه السلام راوغوښت او له ځان سره یې کښنولو. کله چې علی(ع) له پیغمبر(ص) راستون شو نو ومې پوښتل د خدای رسول(ص) درته څه ویل؟ وې فرمایل: "پیغمبر(ص) ما ته د علم زر ورونه پرانستل چې له هر وره زر نور ورونه پرانستل کیږي.

یوه ورځ حضرت علی علیه السلام په منبر باندې وویل

"يَا مَعْشَرَ النَّاسِ سَلُونِي سَلُونِي قَبْلَ أَنْ تَفْقَدُونِي"

ای خلقو! له ما څه پوښتل غواړئ، وې پوښتئ، مخکښې تر دې چې زه مو له لاسه اوځم ځکه چې زه د تیرو او راتلونکو کسانو علم لرم. په خدای قسم که د قضاوت او فیصلې تغر خور شي، یهودیانو ته به د هغوی د خپلو کتابونو، د انجیل منوونکو ته به له انجیله، د زبور منوونکو ته به له زبور او قران منوونکو ته به له قرانه فیصله او

قضاوت و کړم. په خدای قسم زه تر تاسو ټولو په قران او د هغه په تاویل پوه یم.

بیا یې په دویم ځل وویل "سلونی قبل ان تفقدونی" تر دې مخکې چې زه مو له منځه لاړ شم له ما پوښتنه وکړئ. د قران د هر ایت پوښتنه کوئ، د هغه د نزول په باره کښې، د شان نزول او په دې حقله چې د چا په باره کښې نازل شوی دی او هم د راز د ناسخ منسوخ، محکم او متشابه او مکي والي او مدني والي، غرض دا چې هر قسم پوښتنه که لرئ، کولی یې شئ زه به یې ځواب درکړم.^۱

د خدای گران رسول (ص) ته د حضرت علی علیه السلام فضایلو ته په پام سره حکم وشو چې خلقو ته د حضرت علی علیه السلام ولایت او جانشیني څرگنده کړي او پیغمبر (ص) په بیلا بیلو ځایونو او موقعو کښې دا کار کړی دی منجمله د غدیر په ورځ.

رسول (ص) د هجرت په لسم کال مکې ته د حج د فریضې لپاره لاړ. په دې سفر کښې له پیغمبر (ص) سره د ملگرو شمېر یو لک شل زره تنه ؤ. له حجه د راستنیدو په وخت هم دومره کسان د پیغمبر (ص) ملگری ؤ. د ذی الحجې په اتلسمه نیټه د غرمې په وخت دوی په "جحفه" نومې دشتې کښې غدیر خم

۱. ارشاد مفید ص ۱۶، ۱۵، طبقات ابن سعد جلد ۲ ص ۱۰۱

جلد ۴ ص ۲۷۰ استعاب جلد ۱ ص ۴۲۳

ته ورسيدل. چې کله د لمانځه وخت راوړسيدو او بانگ وويل شو نو خلق له خپلو سورلو کوز شول، ټول راغونډ شول او په جمع يې نمونځ وکړو. بيا د اوبنانو له کجاوو منبر جوړ کړی شو، د خداي رسول (ص) په منبر اوخت او د خداي پاک تر ثنا وروسته يې وفرمايل "ما ته او تا سو ته د خداي له خوا دنده او مسؤليت راکړل شوی دی، ايا داسې نه ده.

خلق: گواهي ورکوؤ چې مونږ ته دې تبليغ وکړ او په دې لاره کښې دې ډيرې سختۍ وزغملې، خداي درته د ددې بڼه بدله درکړه.

رسول مبارک (ص): ايا د خداي پاک په يووالي او دهغه د بنده محمد په پيغمبرۍ او د دوزخ او جنت مرگ او په بيا راپاڅيدو گواهي نه ورکوئ؟
 خلق: گواهي ورکوؤ.

رسول مبارک (ص): خدايه! ته گواه اوسه. بيا د خداي رسول (ص) خلقو ته مخ کړو او وې فرمايل: اي خلقو! زه او تاسو به د کوثر په غاړه له يو بل سره کتنه کوؤ. نو اوبسيار او خبر دار اوسئ. زه تاسو ته دوه گران بيعه ملغلرې پريږدم.

خلق: اي د خداي رسوله (ص) هغه دوه ملغلرې کومې دي؟
 رسول مبارک (ص): د خداي تعالی کتاب او د زما اهليت (ع) خداي ما ته فرمايلي دي چې دا واره به تر هغه وخته له يو بله نه جدا کيږې چې د کوثر په غاړه ما ته راوړسي. له دغو مه مخکښې کيږئ او مه تېريږئ گني هلاک به شی. بيا

یې د امیرالمومنین حضرت علی علیه السلام لاس هسک کړو چې ټول یې وویښي او وې پیژني. نو په همدې حالت سره یې وفرمایل "أَيُّهَا النَّاسُ! مَنْ أَوْلَى النَّاسِ بِالْمُؤْمِنِينَ مِنْ أَنْفُسِهِمْ" "ای خلقو! هغه څوک دي چې په مومنانو باندې تر هغوي زیات حق لري او د مومنانو ولایت او مشري دهغوي په لاس کښې ده؟"

خلق: خدای او د هغه رسول (ص).

د خدای رسول (ص): خدای پاک زما مولا دي او زه په مومنانو مولا یم، زه په مومنانو باندې تر هغوي زیات حق لرم نو "مَنْ كُنْتُ مَوْلَاهُ فَهَذَا عَلِيٌّ مَوْلَاهُ" د چا چې زه مولا او سرپرست یم دا "علی" د هغوي مولا او مشر دي. ای خدایه! د علی له دوستانو سره مینه ولره او دده له دښمنانو سره دښمني. له هغه چا سره چې له علی سره مرسته وکړي، مدد وکړه او څوک چې دده مقابلې ته پاڅي او تیري پرې وکړي هغوي ته سزا ورکړه. نو ای خلقو! کوم کسان چې موجود دي. دوي دې دا خبره غایبانو او ناموجود کسانو ته ورسوي"

خلق له خواره شوي نه وو چې دا ایت نازل شو "الْيَوْمَ أَكْمَلْتُ لَكُمْ دِينَكُمْ وَ أَتَمَّمْتُ عَلَيْكُمْ نِعْمَتِي وَ رَضِيْتُ لَكُمُ الْإِسْلَامَ"

دینا" نن مې ستاسو دین مکمل کړ او په تاسو مې نعمتونه تمام کړل او تاسو ته د اسلام په دین راضي شوم"۱

په حقونو کښې برابر والی

حضرت علی علیه السلام چې کله د اسلامي حکومت مشر شو نو منبر ته وخوت او د خدای پاک له حمد او ثنا وروسته یې وفرمایل: "په خدای قسم که په مدینه کښې زما د کجورې یوه ونه هم وی، له بیت المال به څه وانه څلم نو اوس لږ سوچ وکړئ چې کله زه د ځان لپاره له بیت المال څه نه اخلم نو ایا تاسو ته به یې په ناجایزه درکړم؟" د علی وروړ عقیل پاڅید او وې ویل ته ما ته او د مدینې یو تور پوستکی (حبش) ته په یوه سترگه گوري او ما له هغه سره برابر وي؟

حضرت علی علیه السلام ورته وفرمایل " ای وروره کښینه! ته په دغه تور پوستکی هیڅ لوړ والي نه لرې او لوړوالی او فضیلت یوازې په پرهیزگاری او ایمان کښې دی.۲

د امام ځنو ملگرو هغوي ته وویل ای امیرالمومنینه که له بیت المال دې اول لویو او غټو خلقو ته څه ورکړې وی چې

۱. الغدير جلد ۱ صفحه ۹ تا ۱۱

۲. وسائل ج ۱۱ ص ۹

حکومت د ټینګ شوی وی نو بیا دې په عدالت سره په نورو حکومت کړی وی نو دا به ښه وه؟

امام وفرماییل "افسوس چې تاسو له ما غواړئ چې د خپل بنیادونه په ظلم او زیاتې او مسلمانانو سره په بې عدالتۍ او بې انصافی ودروم، نه، په خدای قسم زه به هیڅکله داسې ونه کړم په خدای قسم که د مسلمانانو مالونه زما خپل هم وی بیا به می به هم په هغوي کښې برابري او عدالت کوو پاتې لا راشه دا چې دا د دوی خپل مال دی.^۱

د حضرت امام علی (ع) عدالت او انصاف

د حضرت علی بن ابیطالب علیه السلام له شهادته وروسته یوه ورځ د همدان د قبیلې د عمار لور بی بی سوده معاویه ته ورغله، معاویه ته د سودې هغه سختۍ او فعالیتونه را یاد شول چې د صفین په جنګ کښې یې د حضرت امام علی علیه السلام او د دوي د سپایانو په خدمت کښې تیرې کړې وې. معاویه ورته دا سختۍ وریادې کړې او هغه یې وټوکه. بیا یې ترې وپوښتل چې دلته د څه لپاره راغلې ئې؟ هغې ورته وویل: "ای معاویه! خدای به درنه زموږ د واجبو او ضروري حقونو د ترورولو غصبولو پوښتنه کوي، تا تل په مونږ داسې

گورنران گمارلي دي چې په مونږ ظلمونه کوي، زمونږ مالونه او حقونه چخنې کوي او سړي مو وژني. اوس دې دا "بسر بن ارطاة" په مونږ گمارلی دی چې زمونږ سړي وژني او مالونه مو چور کوي. که ستا له حکومته مو پيروي نه کولئ نو اوس به ښه په عزت کښې وو، که دی دې لري کر خو ښه په ښه، گني مونږ پخپله راپاخو."

معاويه وقهریده او وې ويل: "ما له خپلې قبيلې ويروي، تا به په ډير بد حالت کښې هماغه بسر ته وروليږم چې څه يې د زړه خوښه وي هغه درسره وکړي"

سوده يو څو شيبې غلې شوه او په ذهن کښې يې د تيرو وختونو عدالت او انصاف را ياد کړ بيا يې دا شعر ووې:

"د خدای سلام د وي په هغه روح، چې د هغوي په تلو د عدالت او انصاف تغر هم ټول شو. هغه په حق او صداقت ژمن ؤ او حق به يې له هيڅه سره نه بدلولو، حق او ايمان په هغه کښې يو ځانې شوي وؤ"

معاويه تپوس وکړ چې دا د چا خبره کوي؟

بي بي سوده وويل د حضرت علی بن ابیطالب عليه السلام اوس مې هم هغه ياد دي چې هغه ته ورغلم چې د زکات د راغونډونکي افسر شکايت وکړم، کله چې امام ته ورسيدم نو هغوي مانځه ته نيت ترلو خو چې زه يې وليدم، مونځ يې پريښود او په مسکا سره يې له ما وپوښتل: "له ما سره دې څه کار ؤ؟" ومې ويل "هؤ" او بيا مې ورته خپل شکايت ورسولو.

امام چې مانځه لپاره ودریدلی ؤ، په ژړه شو او خدای پاک ته مخاطب شو "ای خدایه! گواه اوسه چې ما هېڅ کله حکم نه دی ورکړی چې دغه افسر په خلقو ظلم وکړي." بیا یې د څرمنې یوه ټوټه راوباسله او د خدای له نامې او د قران یو ایته وروسته یې ولیکل "څنگه چې زما لیک در ورسې نو خپل ټغر دې ټول کړه چې په ځای دې بل څوک در ولیږم"

بیا یې لیک ماته راکړو خو په داسې حال کښې چې پرانستي ؤ او ټاپه یې پرې نه وه لگولې. لیک مې افسر ته ورکړ او هغه له خپل مقامه څنګ ته شو"

معاویه د دې قيصې تر اوریدو وروسته مجبورا حکم ورکړو چې څه غواړي، ورته وې لیکي.

امیر المومنین د نورو خلیفه گانو په وخت

تر دې وروسته چې پیغمبر (ص) خپلې مهربانه سترګې له دنیا پناه کړې او دهغوي ځلانده نمر له اسمانه لاړ، ځینې کسان په سقیفه بنی ساعده کښې راغونډ شول او حضرت ابوبکر (رضي الله عنه) یې خلیفه کړ. ابوبکر (رضي الله عنه) د هجرت په لسم کال خلیفه شو او د هجری په ۱۳ کال د ۲۳ کالو په عمر کښې له دنیا لاړ. د خلافت موده یې ۲ کاله ۳ میاشتې او لس ورځې وه. تر دې وروسته حضرت عمر بن خطاب رضي الله عنه خلیفه شو د دوي د خلافت دوره لس کاله شپږ میاشتې او

څلور ورځې وۀ. حضرت عمر تر خپل ځانه وروسته يوه شورا جوړه کړه چې په نتيجه کې يې حضرت عثمان خليفه شو او هغه څه ده هجرت په ۲۴ کال د خلافت واگې په لاس کېښې واخستې او د هجرت په ۳۵ کال د ځنو مسلمانانو په لاس ووژل شو. د دوي خلافت هم قابو دولس کاله و.

تر دې وروسته خلق امام علی ته ورغلل او هغه يې مجبور کړ چې خليفه شي. ځنو نورو کسانو هم خلافت ته اميد لرلو خو ټول مسلمانان په علی عليه السلام صلاح شول او نور کسان چې د خلافت طمع دار وؤ، د حضرت علی عليه السلام دښمنۍ ته را پاڅيدل چې له دې امله او ځنو نورو وجوهاتو له وجې د مسلمانانو تر مينځ څو جنگونه وشول او دغو کسانو چې د حضرت امام علی عليه السلام دښمنان وؤ، د ډيرو مسلمانانو وينه يې وبهيوله. د دغو جنگونو په وجه له ځنو کسانو حق گډوډ شو او بې لاره شول او د خوارجو په نامه يوه ډله جوړه شوه چې اسلام به يې د خپل زړه او خوښې سره سم تفسيرولو او حضرت امام علی عليه السلام ته يې کافروې. د حضرت علی وروستی جنگ له همدغو خوارجو سره و چې د "نهروان" په نامه مشهور دی. په دغه جنگ کېښې خوارجو ماتې وخوړه.

حضرت امام علی عليه السلام چې د علم دروازه او د اسلام يوه لويه او مضبوطه ستنه وه چې سينه يې له الهي علمه ډکه وه د نورو خليفه گانو په وخت هم چې کله د اسلام

لپاره د دوي ضرورت پيښ شوی دی او دوي محسوسه کړې ده چې اوس د حق لپاره خبره کول یا بل څه اقدام ضروری دی، کړی یې دی. د اسلام د هدايت او هر ډول لارښوونې په وخت یې له هېڅ قربانۍ سر نه دی غړولی، تر دې چې دویم خليفه به تل ويل:

"لَوْ لَا عَلِيٌّ لَهْلَكَ عُمَرُ" (که علی نه وی نو عمر به هلاک شوی و)

په دیني یا غیر دیني چارو او سیاسي ستونزو کښې د امام لارښوونې هغوي دومره حیرانه کړی وو چې بې اختیاره به یې د حضرت امام علی علیه السلام د بزرگواری او علم اعتراف کوو. زه دلته ځنو مواردو ته اشاره کوم.

د حضرت ابوبکر رضي الله عنه په زمانه کښې

ځنې يهودي مفکران او عالمان حضرت ابوبکر رضي الله عنه ته راغلل او له هغه یې وپوښتل "که ته د امت د پیغمبر (ص) جانشین یې نو مونږ په تورات کښې لوستې دې چې د پیغمبر (ص) ځای ناستی به تر ټولو عالم او اوبنیار سپری وي نو مونږ ته ووايه چې خدای پاک په زمکه کښې دی او که په اسمان کښې؟

حضرت ابوبکر رضي الله عنه ځواب ورکړو هغه په اسمان کښې په عرش باندې دی. هغوي ورته وويل نو ددې مطلب دا

دی چې په زمکه کښې نشته يعني خداي پاک ځينو ځايونو کښې شته او ځينو ځايونو کښې نشته.

حضرت ابوبکر رضي الله عنه وويل دا د کفر خبره ده، له دې ځايه وځئ گني حکم به ورکړم چې سرونه مو پرې کړي. هغوي راستانه شول او په اسلام پورې يې خدا پيل کړه. حضرت امام علي عليه السلام له هغوي څخه يو تن راوغوښت او ورته يې وفرمايل: "زه خبر يم چې تاسو څه وپوښتل او څه ځواب مو واوړيد، خو پوه شئ چې اسلام وايي خداي پاک پخپله د مکان او ځايي پيدا کوونکی دي نو ځايي او مکان نه لري او تر دې لور دی چې په کوم ځايي او مکان کښې وي هغه په هر ځايي کښې دی بې له دې چې له څه څيز سره تماس ولري او جخت وي ورسره، او دهغه علم په څه څپور دی" يهودي چې دا خبره واوړيده نو مسلمان شو.^۱

قدامه بن مظعون نومې سړي شراب وڅښل حضرت عمر رضي الله عنه وغوښتل چې په هغه باندي شرعي حد جاري کړي يعني اتيا متروکې يې ووهي. قدامه وويل په ما باندي د حد جاري کول صحيح نه دي. ځکه چې خداي پاک فرمائي: "هغه کسان چې ايمان يې راوړی او نيک کارونه يې کړي دي

په هغه څه کښې چې خوري يې تر هغه وخته پورې چې متقيان وي او نیک عملونه کوي هيڅ باک نشته" ^۱

حضرت عمر رضي الله عنه چې دا خبره واوریده نو په هغه يې حد جاري نه کړو حضرت امام علی (ع) ته خبر ورسید هغه عمر رضي الله عنه ته راغی او پوښتنه يې ترې وکړه چې ولې دې خداي قانون اجراء نه کړو، عمر رضي الله عنه ورته هماغه ایت ولوست، حضرت امام علی (ع) وفرمايل قدامه په دې ایت کښې نه شاملیږي ځکه هغه کسان چې په خداي يې ايمان راوړی او نیک کارونه کوي د خداي حرام کړي څيزونه په ځان نه حلالوي، قدامه راوغوره او ورته ووايه چې توبه وباسي که توبه يې وکړه نو حد پرې جاري کړه او که وې نه کړه نو بيا دې ووژل شي ځکه چې د شرابو د څښلو د حرام والي په انکار سره له اسلامه وتلی دی. قدامه راوغوښتل شو توبه يې وکړه او له گناه يې لاس واخست. حضرت عمر رضي الله عنه ته پته نه وه چې څو کورې يې ووهي. حضرت امام علی (ع) ورته وويل اتيا کورې.

د حضرت عثمان رضي الله عنه په وخت

علامه مجلسي له كشافه، ثعلبي او اربعين خطيبه نقلوي چې د حضرت عثمان رضي الله عنه په زمانه كښې يوې بسخي تر واده وروسته د شپږو مياشتو بچي وزېږوؤ. عثمان حكم وركړو چې هغه د زنا په وجه سنگسار كړي ځكه چې دا ماشوم د هغې له خپل خاونده نه دی او يقينا دا ماشوم تر واده مخكښې له چا بل كس څخه گنده شوی دی ځكه چې په شپږو مياشتو كښې خو ماشوم نه كيږي.

حضرت علي عليه السلام چې دا واوريدل نو حضرت عثمان رضي الله عنه ته يې وويل زه د خدای له كتابه له تا سره مجادله كوم. خدای پاک په يو ايت كښې د حمل (زېږون) او د شودو وركولو موده ديرش مياشتې ټاكلې ده لكه چې فرمائي "وَ حَمْلُهُ وَ فَصَالُهُ ثَلَاثُونَ شَهْرًا"^۱ يعنې د حمل (زېږون) او د شودو وركولو موده په گډه ديرش مياشتې ده. او په يو بل ځای كښې فرمائي چې بچي ته د پي وركولو موده دوه كاله ده لكه چې فرمائي: "وَالْوَالِدَاتُ يُرْضَعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ"^۲ يعنې ميندو ته پكار دي چې خپلو بچو ته دوه كاله (۲۴ مياشتې) پوره پي وركړي.

۱. سوره احقاف ايت ۱۵.

۲. سوره بقره ايت ۲۳۳.

نو کله چې د پی ورکولو موده ۲۴ میاشتې ده نو له هغه اینه چې وایي د "زیرون" او شودی ورکولو موده په ګډه دیرش میاشتې ده. څرګندیږي چې د حمل (زیرون) لږ تر لږه وخت شپږ میاشتې دی یعنې په شپږو میاشتو کې هم بچی پیدا کیدی شي. "نو د قران له حکم سره سم دې بنځې هیڅ غلط او ناوړه کارنه دی کړی".

حضرت عثمان حکم ورکړو چې نوموړې بنځه دې پرېښودل شي.

فقیهانو او عالمانو همدې ایت په دلیل د زیرون لږ تر لږه موده شپږ میاشتې ټاکلې ده. یعنې د شرعي حکم دا دی چې که یوې بنځې تر واده شپږ میاشتې وروسته بچی وزیروؤ نو هغه به یې جائز بچی وي خو که له شپږو میاشتو کم شو نو ناجائزه دی.

د حضرت امام علی علیه السلام شهادت

د هجرت په څلویښتم کال په مکې کې کښې ځنې خوارج راغونډ شو او غښته یې وکړه چې حضرت امام علی علیه السلام معاویه او عمر عاص په کوفې شام او مصر کې په ټاکلو وختونو کې ووژني. دوي د روژې د مبارکې میاشتې نولسمه شپه د وژلې وخت وټاکه. د عبدالرحمن ځوي ملجم د حضرت امام علی علیه السلام په شهیدولو، د صريمي ځوي

حجاج د معاويه په وژلو او د بکر تميمي ځوي عمرو د عمرو عاص په وژلو وگمارل شول .

ابن ملجم په همدې خاطر کوفې ته راغی خو څوک يې له خپل سپیره او پليت نيته خبر نه کړل. تردې چې يوه ورځ د يو خوارج په کور کښې له يوې بنائسته جينې "قطامه" سره مخامخ شو په هغې يې زړه وبائيله او ځان له يې وغوښته، قطامه ورته وويل زما مهر درې زره درهمه، يو مرثې او د حضرت امام علی عليه السلام شهيدول دي. قطامه چې پلار او وروڼه يې د نهروان په جنگ کښې مړه شوي وو، خيال کوو چې حضرت امام علی يې پلار او وروڼه وژلي دي. خو حقيقت داسي نه ؤ، غرض دا چې ابن ملجم قطامه ته وويل چې زه هم د همدې کار لپاره کوفې ته راغلی ؤم. او اوس په خپله اراده لا کلک شوم.

بالاخره هغه سپيره شپه راورسيده، ابن ملجم له خپلو دوو ملگرو سره د روژي نولسمه شپه د کوفې په جماعت کښې تيره کړه. قابو ديرش او څو کاله مخکښې حضرت امام علی(ع) له گران رسوله اوريدلي وو چې د روژې په مياشتې کښې به له دنيا ځي.

(نوره قيصه به د حضرت علی عليه السلام له خلې واورو)
 "..... او چې کله پيغمبر(ص) د روژې د مبارکې مياشتې په باب هغه مشهوره خطبه ولوسته نو زه پاخيدم او تپوس مې ترې وکړ چې ای د خداي رسوله! په دې مياشتې کښې ډير

ارزښتناک عمل او کار کوم دی؟ وې فرمايل "له گناهانو ځان ساتل، بيا پيغمبر(ص) سخت وژړل او ماته يې ووئې چې ته به هم په دې مياشتې کښې شهيد يږي.

د امام علی عليه السلام له کړو او ويناوو هم دا څرگنديده چې دی په دې مياشتې کښې شهيد يږي، ځکه چې په همدې کال يې ويلی وو چې دا ځل به د حج په موسم کښې زه ستاسو په منځ کښې نه يم. همدا شان کله به چې خلقو له امامه پوښتنه کوله چې په دې مياشتې کښې ولې کمه ډوډۍ خورې نو امام به فرمايل: "غواړم چې په تشه خيټه د خداي کتنې ته ورشم"

د روژې نولسمه شپه يې ټوله روڼه کړه او فرمايل به يې "په خداي قسم دروغ نه وایم او ما ته دروغ نه دي ويل شوي، نن هماغه شپه ده."^۱ او بالاخره د هغې شپې په سهار مهال کله چې د متقيانو مولا جمات ته راغی نو سهار د لمانځه په وخت د نړۍ تر ټولو د پليت سړي ابن ملجم خونړۍ او زهرژنه توره د حضرت امام علی عليه السلام په مبارک سر ولگيده او دا نمر د عبادت په مهراښ کښې په وينو کښې رنگين شو او دوه ورځې پس د روژې د مبارکې مياشتې په يوويشتمه شپه د هجرت په څلويښتم کال دغه نمر پريوته.^۲

۱. ارشاد مفيد ص ۱۰.

۲. ارشاد مفيد ص ۵ بحارج ۴۲، ص ۲۸۱.

د هغوي مبارک بدن د عراق په نجف ښار کښې خاورو ته وسپارل شو چې اوس هم د مسلمانانو او د هغوي د ليوالو د زړونو کعبه ده؟ حضرت امام علي عليه السلام لکه څنگه چې ټول عمر د خداي پاک په ياد کښې تير کړو. د دغې پيښې په وخت هم د خداي پاک په ياد کښې ډوب ؤ ځکه چې کله ابن ملجم خونړۍ توره د هغه په مبارک تندي ولگيده نو لومړۍ جمله يې دا وه "فُزْتُ وَ رَبِّ الْكَعْبَةِ" د کعبې په رب قسم چې کامياب او بريالی شوم"

بيا يې امام هماغه شان په وينو لړلۍ کور ته بوتللو، امام علي په دغه موده خپلو بچو ته وفرمائيل چې زما قاتل په ما يوازې يو گوزار کړی دی نو پکار ده چې يوازې يو گوزار پرې وکړي شي او هغه سره دې ښه سلوک وشي.

امام دوه ورځې د شهادت په بستري پروت ؤ او بيا هم هره شيبه د خلقو د نيکمرغۍ او ښيگړې په فکر کښې ؤ او سره له دې چې حضرت محمد صلی الله عليه و اله وسلم او پخپله حضرت امام علي عليه السلام تر دې مخکښې هم ډير ځله د امام حسن، امام حسين او ورپسې تر دولسو امامانو پورې د ټولو د امامت يادونه کړې وه خو بيا هم امام علي عليه السلام د خپل عمر په وروستو شيبو کښې د حجت د تمامولو لپاره خلقو ته د دوي د امامت خبره بيا وکړه.

د امام علی (ع) وروستی خبرې

امام د ژوند په وروستیو شیبو کښې خپلو بچو، خپلوانو او ټولو مسلمانانو ته وصیت وکړ چې ".....تاسو تقوی او له خدایه ویرې ته رابولم، خپل کارونه او چارې منظمې او سرخپه ساتئ او تل د مسلمانانو تر مینخ د اصلاح او رغاونې په فکر کښې اوسئ، یتیمان مۀ هیروئ او د گاونډیانو د حقونو خیال ساتئ، قران د ځان لپاره یو عملی پروگرام وگرځوئ "اللّٰهُ اَللّٰهُ فِى الصَّلَاةِ فَاِنَّهَا عَمُوْدُ دِيْنِكُمْ" د نمونخ ډیر خیال ساتئ او درنښت یې کوئ ځکه چې دا مو د دین ستنه ده. د خدای پاک په لار کښې په خپل سر، مال او ژبې سره جهاد کوئ، له یو بل سره غږ مله اوسئ، بنو ته رابلل او له بدو منعی کول مۀ پریږدئ ځکه چې که د خدای فرض او دنده مو پریښوده نو ستاسو د ټولنې پلټ او ظالم کسان به په تاسو واکمن شي او بیا چې هغوي ته هر څومره هم نسیرې وکړئ خدای یې نۀ قبلوي.

د حضرت امام علی علیه السلام په اثارو کښې د هغوي یو مشهور اثر نهج البلاغه دی چې په دې کتاب کښې د حضرت امام علی علیه السلام قابو ۲۳۹ خطبې را نقل شوي دي. د خطبونه علاوه پکښې دعاگانې، وصیتونه، لیکونه او د امام علی علیه السلام ارزښتناکې او له نصیحته ډکې وړې وړې جملې هم شته، دا کتاب یو بزرگوار او شریف سید رضی چې

يو اديب، شاعر او عالم سړی ؤ قابو زر کاله مخکښې راغونډ کړی دی. (او د پښتو ژبې مشهور شاعر حمزه بابا په اول ځل په پښتو کې ترجمه کړی دی).

مسعودي چې له سيد رضی قابو سل کاله مخکښې اوسیده د "مروج الذهب" کتاب په دويم ټوک کښې وائي:
هغه خطبې چې خلقو په بيلا بيلو موقعو کښې د حضرت امام علی عليه السلام له خپلې غونډې کړي تر څلور سوه اتيا خطبو زياتې دي. حضرت امام علی عليه السلام دغه خطبې فی البدیهه او بې له څه يادښته او ځان ته ليکلو ويلي دي او خلقو به ترې هم ليکلې نو له دې معلومېږي چې د حضرت امام علی عليه السلام خطبې ډيرې زياتې دي حال دا چې سيد رضی بزرگوار په نهج البلاغه کښې يوازې ۲۳۹ خطبې راغونډې کړي دي. (سيري در نهج البلاغه ايت ۱ استاد مطهري).

د نهج البلاغه په حقله خبرې او معلومات ځان ته يو کتاب غواړي خو زه په دې لنډې غونډې پيژندگلو اکتفا کوم او که څوک غواړي چې نور معلومات تر لاسه کړي نو پخپله نهج البلاغې او د هغې بيلا بيلو شرحو او څيړنو ته چې لويو لويو عالمانو ليکلي دي مراجعه کولی شي. پر نهج البلاغې سربيره د امام علی عليه السلام قضاوتونه او فيصلې هم ډيرې خوندورې او حيرانوونکې دي او که څوک يې شوق لري نو دا هم د بيلا بيلو کتابونو په شکل کښې چاپ شوي دي.